

**QORTI TAL-MAGISTRATI (GHAWDEX)
SUPERJURI,
GURISDIZZJONI GENERALI**

MAGISTRAT DOTTOR PAUL COPPINI LL.D.

Seduta ta' nhar il-Erbgħa 13 ta' Ġunju 2012

Ċitazzjoni numru: 134/1995 (PC)

Gioacchino sive Jack Bugeja u b' digriet tat-28 ta' Ottubru 2004, il-ġudizzju ġie trasfuż f' isem Josef Bugeja, u Therese Bugeja mart Jack Bugeja bhala legittima rappreżentantanta ta' binha minuri Anthony George bin l-istess Joachim u Theresa nee' Vella, minflok Jack Bugeja li miet fil-mori tal-kawża

vs

Kummissarju tal-Art

Il-Qorti,

Rat iċ-ċitazzjoni li permezz tagħha l-attur, wara li ppremetta illi:

Illi l-attur huwa l-kerrej ta' estensjoni ta' art tal-kejl ta' ċirka tlettax il-elf, sitt mija u ħamsa u erbgħin metri kwadri (13,645m.k.), magħrufa "Tal-Ksajjem" fil-kuntrada magħrufa "Ta' Wied il-Mielah" fil-limiti tal-Għarb, Ghawdex, liema art l-attur kriha mingħand terzi biex jużaha bhala radam għall-iskariku ta' terrapien, rimi ta' qtugħ ta' blat u materjal ieħor li jiġi skavat minn siti fabrikabbli fejn l-attur ikun jeżegwixxi xogħolijiet ta' demolizzjoni u/jew skavazzjoni;

Illi l-konvenut irid jakkwista l-art okkupata mill-attur u jrid jimpussessah mit-tgawdija tal-imsemmija art li ilha fil-pussess tiegħu b'titolu validu fil-liġi għal diversi snin, billi skond l-istess konvenut l-art hija meħtieġa għal skop pubbliku;

Illi permess ta' dikjarazzjoni tal-President ta' Malta tal-11 ta' Novembru 1994, li ġiet ippublikata b'Notifikazzjoni tal-Gvern nru. 716/1994, ġie dikjarat li biċċa art tal-kejl ta' sitta u għoxrin elf mija u

tnejn metri kwadri (26,102m.k.) li tmiss mill-Punent u mill-Lbiç ma' triq pubblika u mit-Tramuntana ma' proprjetà ta' Joseph Żammit, hija meħtieġa mill-awtorità kompetenti u cioè mill-konvenut għal skop pubbliku u illi l-akkwist tagħha għandu jkun b'xirì assolut; Illi inkluz fit-territorju msemmi fid-dikjarazzjoni l-konvenut ikorpora wkoll l-art li tinsab fil-pussess esklussiv tal-attur;

Illi l-art li l-konvenut irik jimpussessa lill-attur minnha ma jeħtiġiex għal skop pubbliku u cioè għal skopijiet li l-Liġi jew aħjar l-Ordinanza dwar l-Akkwist ta' Artijiet għal Skopijiet Pubbliçi (Lap. 88) tipprovdi espressament dwarhom, iżda irid jakkwisa l-art limitament fl-interess biss ta' settur partikolari, żgħir, u selettiv tal-pubbliku u cioè biex jippermetti kuntratturi oħra, li f'Għawdex in-numru tagħhom huwa relattivament żgħir wisq biex jarmu r-radam tagħhom fl-istess post fejn jarmih l-attur;

Illi fil-każ in kwistjoni l-konvenut qiegħed juża l-poteri li tagħtih il-Liġi b'mod abbużiv billi t-talba tiegħu ma tissoddisfax ir-rekwiżiti tal-liġi ta' x'jikkostitwixxi "skop pubbliku" u għalhekk l-ordni ta' esproprijazzjoni relattiva hija nulla;

Illi id-diskrezzjoni amministrattiva akkordata mill-liġi lill-konvenut ma ġietx eżerçitata entro l-limiti permessi mill-liġi u għaldaqstant l-aġir tal-konvenut huwa illegali u abbużiv u jikkostitwixxi ksur tad-drittijiet tal-attur u jekk il-konvenut jissokta jeżegwixxi l-ordni ta' esproprijazzjoni ser jikkawża danni ingenti u irrimedjabbli lill-attur kif ser jiġi ppruvat ampjament fil-mori tal-kawża.

Talab lill-konvenut jgħid għaliex m'għandhiex din il-Qorti:

1. Tiddikjara li l-esproprijazzjoni tal-art fil-pussess tal-attur mill-konvenut ma tissoddisfax ir-rekwiżiti tal-liġi fis-sens li ma hix meħtieġa għal "skop pubbliku" kif inhu mfisser mill-liġi li bis-saħħa tagħha qegħda tintalab l-esproprijazzjoni;
2. Tiddikjara wkoll li bl-aġir tiegħu l-konvenut aġixxa b'nuqqas serju ta' diskrezzjoni amministrattiva stante li t-talba tiegħu għall-esproprijazzjoni ma ġietx eżerçitata entro l-limiti permessi mill-liġi u għalhekk l-ordni relattiva tal-esproprijazzjoni tal-art in kwistjoni hija nulla;
3. Iżzomm lill-konvenut responsabbli tad-danni minhabba l-aġir tiegħu likwidabbli separatament.

Bl-ispejjez inkluzi tal-ittra uffiċċjali spedita kontra l-konvenut fis-26 ta' Lulju 1995 u bl-ingunzjoni tal-konvenut għas-subizzjoni li għaliha minn issa huwa mħarrek.

Rat id-dikjarazzjoni tal-fatti ta' l-attur ikkonfermata bil-ġurament tiegħu.

Rat in-Nota ta' l-eċċezzjonijiet tal-konvenut li eċċepixxa illi:

1. Illi t-talba attriċi hija nfondata fil-fatt u fid-dritt stante illi l-porzjon art de quo hija preżentament milquta minn dikjarazzjoni Presidenzjali ddatata 4 ta' Novembru, 1994. Din id-dikjarazzjoni tikkostitwixxi fiha nfisha prova illi l-art hi meħtieġa għal skop pubbliku u ebda prova kuntrarja ma' tista' tingieb ai termini ta' l-Artikolu 6 tal-Kapitolu 88;
2. Illi jidher li l-attur għadu ma fehemx id-distinzjoni ġuridika bejn interess pubbliku u skop pubbliku; għaldaqstant iċ-ċitazzjoni hija intempestiva u għandha tiġi miċhuda bl-ispejjez;
3. Salv eċċezzjonijiet oħra.

Rat id-Dikjarazzjoni tal-fatti ta' l-istess konvenut kkonfermata bil-ġurament tiegħu.

Rat id-digriet tagħha ta' l-1 ta' Marzu 2001 fejn, fuq talba ta' l-attur, ordnat l-allegazzjoni tal-provi miġbura fir-Rikors fl-ismijiet "Gioacchino sive Jack Bugeja vs Kummissarju tal-Pulizija" quddiem din il-Qorti bħala Qorti ta' Ġudikatura Kriminali, degretat fis-7 ta' Jannar 1998.

Rat l-atti l-oħra tal-kawża, inkluzi l-verbali tax-xhieda prodotti, l-affidavits u d-dokumenti oħra esebiti.

Rat id-digriet tagħha tal-21 ta' Marzu 2012 fejn halliet il-kawża għallum għas-sentenza.

Rat in-Noti ta' l-Osservazzjonijiet rispettivi tal-kontendenti.

Ikkunsidrat:

Illi permezz ta' din il-kawża l-attur ittenta jattakka deċiżjoni tal-konvenut li permezz tagħha biċċa art mikrija lilu ġiet sproprjatata temporanjament b'titolu ta' *possession and use* sabiex tintuża bħala post pubbliku għar-radam ta' skart tal-kostruzzjoni. Huwa jallega illi dan ma sarx għal "*skop pubbliku*" kif tirrikjedi l-liġi u kien hemm

nuqqas serju ta' diskrezzjoni amministrattiva fit-tehid ta' din id-deċiżjoni. Konsegwentement talab dikjarazzjoni li l-konvenut huwa responsabbli għad-danni kaġunati lilu b'riżultat ta' tali deċiżjoni.

Għal din iċ-ċitazzjoni l-konvenut Kummissarju ta' l-Art wiegħeb li d-dikjarazzjoni Presidenzjali li biha giet esproprjata l-art in kwistjoni, tikkostitwixxi fiha nnifisha prova li l-art kienet mehtiet għal skop pubbliku u ebda prova kuntrarja ma tista' tingieb, u dan ai termini ta' l-artikolu 6 tal-Kap. 88 li jirregola din il-materja. Jikkontendi wkoll li l-attur ma fehemx id-distinzjoni bejn interess pubbliku u skop pubbliku u għalhekk l-azzjoni tiegħu hija ntempestiva.

Il-fatti li taw lok għal din il-kawza, fil-qosor, kienu s-segwententi:

L-attur, illum mejjet, kellu f'idejh biċċa art estensiva, proprjament barriera eżawrita magħrufa bħala "Tal-Qsajjam" fl-inhawi ta' Wied il-Mielah, l-Għarb, Ghawdex, Din kien hadha b'kera minghand is-sidien tagħha, wara li anke hallas rigal, bl-iskop li jarmi fiha l-iskart ta' l-iskavazzjoni u demolizzjoni li kien jirrizulta mix-xogħol tiegħu bħala wieħed mill-kuntratturi ewlenin f'dan ir-rigward f'Ghawdex.¹ Wara li għab il-permessi mehtieġa u kien ġia ilu xi żmien jarmi l-iskart tiegħu f'din il-barriera, darba minnhom gie rinfaccjat minn ufficċjali governattivi li nformawh li l-barriera kienet ser tiġi esproprjata għar-radam mill-pubbliku, u għalhekk kien ser jitlef il-kontroll fuqha.² Infatti l-esproprjazzjoni harġet fil-11 ta' Novembru 1994 u giet pubblikata fil-Gazzetta tal-Gvern nru.716/1994. Minhabba f'hekk l-attur kellu jaqsam din il-barriera mal-kuntratturi l-oħra kollha f'Ghawdex, bil-konsegwenza li din imtliet hafna qabel ma kien ippreveda meta hadha b'kera.

Rigward il-kwistjoni jekk il-Qorti għandhiex poter tissindika deċiżjoni dwar esproprjazzjoni, kien hemm diversi deċiżjonijiet tal-qrati tagħna li aċċettaw illi għalkemm qatt ma tista' tkun in diskussjoni l-awtorita' tal-gvern li jagħmel esproprjazzjoni ta' xi proprjeta' privata fl-interess pubbliku, il-qrati dejjem jibqagħlhom il-poter jinvestigaw jekk tali esproprjazzjoni tkunx verament saret għal 'skop pubbliku' kif tirrikjedi l-liġi. Infatti ntqal illi:

"Huwa minnu illi l-art.6 ta' l-istess Ordinanza (il-Kap.88) jgħid illi: '(6) Hadd ma jista' jitlob prova oħra ta' l-iskop pubbliku.... minbarra d-dikjarazzjoni tal-President ta' Malta.' Madankollu, billi din il-qorti għandha s-setgħa u d-dmir li tara li jitharsu l-lggijiet kollha ta'

¹ Ara kopja ta' l-iskrittura ta' kera u ricevuta relattiva, esebiti bħala Dokti.1 u 2 a fol.139, 140 tal-process; ara wkoll pjanta esebita a fol.166 fejn din l-art tidher immakata bl-ahdar, u l-affidavit ta' Emanuel Vella a fol.134 – 138

² Ara kopja ta' l-ittra mibghuta mill-Ministeru għal Ghawdex lill-Kummissarju ta' l-Art datata s-7 ta' Jannar 1994: Dok.KA 1 a fol.224

Malta, fosthom id-disposizzjonijiet tal-Kostituzzjoni ta' Malta u tal-Konvenzjoni Ewropea dwar id-Drittijiet tal-Bniedem u l-Libertajiet Fondamentali li jharsu l-jedd għall-proprjeta' privata, din il-qorti għandha wkoll is-setgħa u d-dmir li tara li tassew it-tehid ta' l-art hu meħtieġ għal skop pubbliku billi s-setgħa ta' l-awtorita' pubblika li tiegħu proprjeta' privata ma hix setgħa mħollija għal kollox fid-diskrezzjoni ta' dik l-awtorita'."³

Hekk ukoll gie deċiż illi:

*"Id-dritt taċ-ċittadin għal smiegħ xieraq jeżisti meta tqum kwistjoni dwar id-determinazzjoni tad-drittijiet ċivili tiegħu, mentri fil-każ ta' esproprju...iċ-ċittadin m'għandux dritt jostakola lill-Gvern u lanqas li jkun mismugh; id-drittijiet taċ-ċittadin huma marbuta mal-ħtieġa li l-esproprjazzjoni verament tkun meħtieġa għal skop pubbliku, l-istess isir kif trid il-liġi u li jingħata kumpens adegwat (ara ukoll 'Bugeja vs Kummissarju tal-Artijiet' deċiża minn din il-Qorti fl-4 ta' Ottubru 1996)."*⁴

Dwar x'għandu jinftehem bi "**skop pubbliku**" gie mfisser illi:

*"Il-qorti ma tindax leggerment biex tissostitwixxi l-kriterji tagħha għal dawk tal-gvern, u toqgħod fuq il-fehma ta' l-awtorita' kompetenti hliet meta jintwera illi tassew ma seta' kien hemm ebda interess pubbliku fit-tehid tal-proprjeta' jew illi ma nżammx proporzjon xieraq bejn l-interess pubbliku u d-dritt privat ta' proprjeta'."*⁵

Irrizulta mill-provi prodotti li dik il-ħabta l-awtoritajiet governattivi kienu qed jiġu rinfaccjati bil-problema ta' rimi illegali u bl-addoċ ta' terrapien riżultanti mill-industrja tal-bini f'Għawdex, u kienet qed issir pressjoni qawwija mill-kuntratturi nvoluti f'din l-industija biex jinstabulhom postijiet adattati għar-rimi ta' l-iskart generat minn dan ix-xogħol tagħhom. Il-Ministeru għal Għawdex għalhekk waqqaf kumitat *ad hoc* biex jidentifika siti madwar il-gżira li jistgħu jiġu utliżżati għal dan il-għan. Infatti nstabu madwar tmax il-barriera eżawrita li setgħu jiġu utliżżati biex jintefa' radam tal-kostruzzjoni fihom.⁶ Minn dawn, apparti dik f'idejn l-attur, giet esproprjata waħda biss fis-sena 1990. Fir-rigward ta' uħud mill-oħrajn, intlaħaq ftehim

³ Prim'Awla: Lapsi Estates Ltd. vs Kummissarju ta' l-Artijiet et. : 20.05.2003

⁴ Prim'Awla: Andrew Vella et. vs Kummissarju ta' l-Artijiet et. : 23.04.2010; ara wkoll: J.J. Edwards noe. vs Kummissarju ta' l-Artijiet et noe. :22.10.2004; u Prim'Awla: Ganni Farrugia et vs Kummissarju ta' l-Artijiet: 5.03.2004

⁵ J.J. Edwards vs Kummissarju ta' l-Artijiet gia citata

⁶ Ara lista esebita minn Joseph Portelli; Direttur Progetti u Zvilupp fil-Ministeru għal Għawdex: Dok.JP 1 a fol. 120

mas-sidien li aċċettaw il-kumpens offrut mill-gvern ta' dan l-użu, u ma kien hemm l-ebda oġġezzjoni da parti tagħhom dwar dan.⁷

Fil-fehma ta' l-atturi l-esproprijazzjoni li saret tal-barriera mikrija lil Jack Bugeja ma kienitx għal skop pubbliku, imma biss għall-konvenjenza ta' kuntratturi oħra, kompetituri tiegħu, li kien jaqblilhom li jkollhom post pubbliku fejn jarmu l-iskart tagħhom mingħajr ebda taħbit u spejjez. Ta' l-inizzjattiva li kien ha l-attur waħdu biex isolvi l-problema tar-rimi ta' l-iskart generat mix-xogħol tiegħu, huwa kien qed jiġi punit billi ttehditlu proprju l-barriera li kien kera apposta għal dan il-fini, biex imbagħad biha jinqedew ukoll l-iskavaturi kompetituri tiegħu.

Din il-Qorti taqbel li ma kien hemm l-ebda skop pubbliku f'din l-esproprijazzjoni. Jekk kien hemm problema ta' rimi ta' skart generat mill-industrija tal-kostruzzjoni f'Għawdex, is-soluzzjoni ma kellhiex tkun li tittiehed proprju l-barriera ta' min ra kif għamel biex b'mod legali u a spejjez kompletament tiegħu ikollu r-radam personali tiegħu. Ma kien hemm xejn x'izomm lill-kuntatturi l-oħra biex jagħmlu bħall-attur u huma wkoll ifittxu siti adattati għar-rimi ta' l-iskart tagħhom. Naturalment u għal skopijiet kummerċjali faċilment spjegabbli, kien iżjed konvenjenti għalihom li jitfgħu din il-problema f'riġlejn il-gvern, li biex jevita li jibqa' jsir t-tfiegħ ta' radam fejn ġie ġie, bi hsara kbira għall-ambjent, għazel li jikkontentahom u jipprovdilhom hu s-soluzzjoni. Dan pero' ma kellux ikun a skapitu ta' min kien dileġenti biżżejjed li kien ra kif għamel biex ikollu fejn jarmi l-iskart generat mix-xogħol tiegħu u jsolvi l-problema waħdu. Ma rriżultax li b'xi mod kien ser jinqeda l-pubbliku in ġenerali l-esproprijazzjoni li saret tal-barriera mikrija lill-atturi, għax din ma kienitx intiża għar-rimi ta' l-iskart domestiku, imma sempliċement għall-konvenjenza ta' ftit kuntratturi oħra li kien jaqblilhom li haddiehor jipprovdilhom hu servizz gratuwtu fejn jarmu t-terrapien tagħhom. Infatti jidher li l-awtoritajiet stess eventwalment dan irrealizzawh, u wara dik ta' l-attur ma reġġhetx saret ebda esproprijazzjoni oħra għal dan il-fini.

Niġu issa sabiex jiġi kkunsidrat jekk f'dak li sar kienx hemm xi nuqqas serju ta' diskrezzjoni amministrattiva da parti ta' l-awtoritajiet konċernati. Ghalkemm ma kien hemm l-ebda eċċezzjoni formali f'dan is-sens, il-konvenut fin-Nota ta' l-Ossevazzjonijiet tiegħu jaċċenna għall-possibilita' li jista' jkun hemm nuqqas ta' ġurisidizzjoni biex din il-Qorti tissindikaw għemil bħal dan tal-gvern. Dan għaliex meta ġiet intavolta din il-kawża, l-artikolu 469A tal-Kap.12 li jagħti poter lill-qrati tagħna sabiex jisindikaw deċizzjonijiet amministrattivi kien għadu ma ġiex fis-sehħ. Billi l-kwistjoni ta' ġurisidizzjoni hija waħda

⁷ Ara deposizzjoni ta' Joseph Portelli afol.113 - 119

ta' ordni pubbliku, anke jekk ma ssemma xejn f'dan ir-rigward fin-Nota ta' l-Eccezzjonijiet tal-konvenut, tali kwistjoni ma tistax tiġi nJORATA mill-Qorti. Huwa minnu li l-Att XXIV tal-1995 li permezz tiegħu ġie introdott dan l-artikolu, ġie fis-seħħ biss fl-1 ta' Ottubru 1995,⁸ u din il-kawża ġiet intavolta ftit qabel u preċiżament fl-14 ta' Awwissu ta' l-istess sena, u għalhekk ma jistax jiġi nvokat l-artikolu 469A. Madankollu teżisti ġurisprudenza kostanti li tikkonfema li anke preċedement, meta l-liġi tagħna ma kienet issemmi xejn f'dan ir-rigward, il-qrati tagħna, influenzati mid-dritt amministrattiv ingliz, kienu aċċettaw li jissindikaw deċiżjonijiet amministrattivi. Hekk, per eżempju, inghad illi:

*“Għalhekk mis-suespost titnissel neċessarjament il-konklużjoni illi l-ġurisdizzjoni tal-Qorti fir-rigward tat-Tribunal Industrijali hija duppliċi. F'dawn iż-żewġ vesti, il-Qorti għandha ġurisdizzjoni li tissindika t-Tribunal u li tara li dan jimxi skond il-lġgi u josserva l-Kostituzzjoni ta' Malta. Il-Qorti għandha d-dritt tissindika, meta tkun hekk mitluba u adita, li t-Tribunal jaġixxi fil-limiti tal-liġi illi in forza tagħha huwa kostitwit. Evidentement u indubbjament imbagħad, il-Qorti għandha s-setgħa li tara li t-Tribunal bl-ebda mod kiser xi wieħed mid-drittijiet fundamentali tal-bniedem kif proprju huwa allegat fil-proċedura in dizamina...”*⁹

Fil-każ in eżami ġie allegat minn Emanuel Vella,¹⁰ hu l-mara ta' l-attur, li kien jgħinu fix-xogħol tiegħu u li xehed fl-assenza ta' l-attur li miet ftit wara li ġiet ippresentata din il-kawża, illi l-attur kien ġie eskluż għal kollox mid-diskussjonijiet li kellhom il-kuntratturi għawdxin ma' l-awtoritajiet governattivi meta saret it-talba biex jinstabilhom sit adattat fejn jarmu r-radam tagħhom, għalkemm kienu jafu bih u li dan kien għadu kemm akkwista barriera proprju għal dan l-iskop. Irrizulta wkoll illi huwa ġie nformat bid-deċiżjoni li kienet ser tittehidlu l-barriera tiegħu minn uffiċċjali governattivi fuq il-post stess, meta ġie mwissi biex iħalli l-barriera f'idejhom u ma jfixkilx lill-kuntratturi l-oħra milli jmorru jarmu r-radam tagħhom fil-barriera tiegħu. Ġara wkoll illi minkejja l-protesti kollha ta' l-attur biex għall-inqas il-kuntratturi l-oħra jużaw parti mill-barriera li kienet inkluża fl-esproprjazzjoni, imma li ma kienitx ġiet mikrija lilu,¹¹ u li ukoll kienet direttament aċċessibbli mit-triq, għal xi raġuni li baqgħet ma ġietx spjegata, l-awtoritajiet xorta waħda insistew li kulhadd juża l-

⁸ A.L.131/1995

⁹ Prim' Awla: Thomas Montalto vs Maggur Stanley Clews Chaiman tat-Tribunal Industrijali et. 26.05.1987; ara wkoll fl-istess sens: Sammut vs Bel Malance kollez. Vol. XXXII.ii.350, mogħtija fl-1946; Prim' Awla: Michael Vella et pro et noe vs Emanuel C.Farrugia noe. 13.04.1987 vol. LXXI.ii.646; T.Montalto vs L.Chircop: 18.4.1987; Salvino Borg d'Anastasi vs Ian De Cesare et noe. 3.04.1989.

¹⁰ Ara affidavit tiegħu a fol.134 -138

¹¹ Dik indikata bil-kulur ahmar fuq il-pjanta esebita a fol.166

parti tal-barriera mikrija lill-attur. Dawn iċ-ċirkostanzi baqgħu qatt ma ġew miċhuda mill-konvenut jew ix-xhieda minnu prodotti.

Jirriżulta evidenti li hawnhekk għandna każ klassiku ta' nuqqas ta' diskrezzjoni ta' ġudizzju ta' l-awtoritajiet konċernati meta ġew biex jieħdu d-deċiżjoni li laqtet daqshekk ħazin lill-attur. Fuq kollox kien hemm ksur tal-prinċipju ta' ġustizzja naturali ta' *l-audi alteram partem*. L-attur fl-ebda stadju tal-proċeduri involuti ma ngħata smiegħ xieraq, minkejja l-isforzi kollha tiegħu biex jiġbed l-attenzjoni ta' l-awtoritajiet għall-każ tiegħu, kif jirriżulta mill-korrispondenza kollha li tirriżulta mill-proċess,¹² u anke l-proċeduri ġudizzjarji li ha f'dan ir-rigward.¹³ Huwa prinċipju stabilit mill-qrati tagħna li anke fi proċeduri ta' esproprijazzjoni ta' proprjeta' privata fl-interess pubbliku, l-amministazzjoni għandha tosserva l-htigijiet tal-prinċipji tas-smiegħ xieraq fl-implimentazzjoni tal-politika governattiva tagħha.¹⁴ Kif ġie mfisser fis-sentenza tal-House of Lords ċitata f'din il-kawża:

“If the principles of natural justice are violated in respect of any decision, it is indeed immaterial whether the same decision would have been arrived at in the absence of the departure from the essential principles of justice. The decision must be declared to be no decision.”¹⁵ Barra minn hekk il-mod kif ġie ttrattat l-attur iħalli dubbju jekk kienx hemm motivi ulterjuri wara din l-azzjoni, u jekk ittieħdux xi konsiderazzjonijiet estranei fl-użu tad-diskrezzjoni eżerċitata mill-awtoritajiet f'dan il-każ.

F'tali ċirkostanzi kien ġustifikat l-attur li jirreklama d-danni kkaġġunati lil minħabba dan l-aġir ta' l-awtoritajiet. Billi pero' ma talabx il-likwidazzjoni tagħhom, il-Qorti ser tieqaf hawn, mingħajr preġudizzju għal xi proċeduri ulterjuri li l-atturi presenti jistgħu jieħdu 'l quddiem f'dan ir-rigward.

Għal dawn il-motivi tiddeċidi l-kawża billi, filwaqt illi tiċhad l-eċċezzjonijiet tal-konvenut, tilqa' t-talbiet attriċi u :

1. tiddikjara li l-esproprijazzjoni mill-konvenut ta' l-art deskritta fiċ-ċitazzjoni fil-pussess ta' l-attur, li saret permezz tad-dikjarazzjoni presidenzjali tal-11 ta' Novembru 1994 u ppubblikata fil-Gazzetta tal-Gvern numru seba' mija u sittax tas-sena elf disa mija erba' u disghin (716/1994), ma tissodisfax ir-rekwiżiti tal-liġi, fis-sens li ma kienitx

¹² Ara dokumenti esebiti ma' l-affidavit ta' Emanuel Vella

¹³ Ara atti tal-Mandat ta' Inibizzjoni nru.799/94; kopja esebita a fol.142-143, u l-isfida lill-Kummissarju tal-Pulizija (atti allegati ma'dan il-process).

¹⁴ Prim'Awla: Giovanni Fenech et vs Kummissarju ta' l-Artijiet: 2.04.2004

¹⁵ General Medical Council vs Spackman : 1943

mehtieġa għal “skop pubbliku”, kif inhu mfisser mil-liġi li bis-saħħa tagħha ntalbet din l-esproprjazzjoni;

2. tiddikjara wkoll li bl-aġir tiegħu l-konvenut aġixxa b’nuqqas serju ta’ diskrezzjoni amministrativa stante li t-talba tiegħu għall-esproprjazzjoni ma gietx eżercitata fil-limiti permessi mil-liġi u għalhekk l-ordni relattiva ta’ l-esproprjazzjoni ta’ l-art in kwistjoni hija nulla; u

3. iżżomm lill-konvenut responsabbli tad-danni, likwidabbli separatament, ikkaġunati minhabba l-aġir tiegħu.

Bl-ispejjez, inklużi dawk ta’ l-ittra uffiċċjali tas-26 ta’ Lulju 1995, kontra l-konvenut.

Maġistrat

D/Reġistratur